

(පහත් කණුව ධර්ම දේශනා අංක 183)

හමො තසස හඟවතො අරහතො සමමා සමබ්බසස

යදා හවෙ පාතුහවනති ධමමා - ආනාපිනො ඤායනො බ්‍රාහ්මණස්ස
අථස්ස කඛා වපයනති සබ්බා - යනො පජානාති සහෙතුධමම.

යදා හවෙ පාතුහවනති ධමමා - ආනාපිනො ඤායනො බ්‍රාහ්මණස්ස
අථස්ස කඛා වපයනති සබ්බා - යනො බයං පච්චයානං අවෙදි

යදා හවෙ පාතුහවනති ධමමා - ආනාපිනො ඤායනො බ්‍රාහ්මණස්ස
විධුපයං තිඨති මාරසෙනං - සුරියොව ඔහාසයමනනලිකං.¹
(උදාන පාළි - බෝධිවග්ග)

සැදැහැවත් පින්වතුනි,

තිලෝගුරු භාග්‍යවත් සම්මා සම්බුදුරජාණන් වහන්සේ උරුවේලා ජනපදයෙහි නෙරංජරා නදීතෙර බොධි වෘක්ෂ මූලයෙහි සම්මා සම්බෝධිය ලබාගෙන එම පර්යංකයේම විමුක්ති සුවය විදිමින් සත් දිනක් වැඩහුන්නා. ඒ සන්දින අවසානයෙදි ඒ තුන්යම් රැයම පටිච්චසමුප්පාද ධර්මය හොඳින් මෙනෙහි කළ බව උදාන පාළියේ බොධි වග්ගයේ එන මුල් සූත්‍ර තුනේ සඳහන් වෙනවා. තමන් වහන්සේ ඒ පටිච්චසමුප්පාද ධර්මය ඒ තුන්යම් රැය තුළ තුන් ආකාරයකින් මෙනෙහි කළ බව ප්‍රීතිවාක්‍ය වශයෙන් ප්‍රකාශ කෙරෙන ගාථා තුනයි අපි මාතෘකාව වශයෙන් තැබුවේ.

මේ ගාථා තුන බැලූ බැල්මට ඒකාකර වගේ පෙනුනත් සැලකිල්ලෙන් කන්දුන්න පින්වතුන්ට තේරෙන්න ඇති පළමුවැනි ගාථාවට වඩා දෙවෙනි ගාථාව වෙනස්වන්නේ පද තුනකට පස්සේ තව අලුත් පදයක් එකතු වෙනවා. ඊළඟ තුන්වෙනි ගාථාවේ පද දෙකක් හැර අලුත් පද දෙකක් සඳහන් වෙනවා. මේ ගාථාවල වටිනාකම - ඒකාකාර නමුත් - කොයිතරම් ද කියතොත් ඒ එක් එක් ගාථාවකින් පෙන්නුම් කෙරෙන්නේ පටිච්චසමුප්පාද

ධර්මය බුදුරජාණන් වහන්සේ මෙනෙහි කළ ආකාර තුනක්. ඒ ඒ එක් එක් ආකාරයේ වැදගත්කම නිසාම වෙන්ත මින්ද උදාන පාළිය කියන ග්‍රන්ථය මේ ආකාර තුන ඉදිරිපත් කරන්නේ එකම නිදාන කථාවක් සහිත කෙටි සූත්‍ර තුනකින්.

එකකොට ඒ පළමුවෙනිම සූත්‍රයේ අගට එන ගාථාවේ අර්ථය අපි ඉස්සරවෙලා කියලා සිටිමු. අපි ඒ ගාථා තුනේ සාමාන්‍ය අර්ථය තේරුම් ගත්තත් යම් අවබෝධයක් ලබන්න පුළුවන් මේ පටිච්ච සමුප්පාද ධර්මය පිළිබඳව. ආරම්භක වශයෙන් අපි සාමාන්‍ය අර්ථය කියනවා.

**යදා හවෙ පාතුහවනති ධම්මා
ආනාපිනො කඛායනො බ්‍රාහ්මණස්ස**

යම් අවස්ථාවක කෙලෙස් තවන චීර්යයෙන් යුක්තව ධ්‍යාන වඩන්නා වූ බ්‍රාහ්මණයාට ධර්මයේ පහළවෙන් ද 'යදා හවෙ පාතුහවනති ධම්මා - ආනාපිනො කඛායනො බ්‍රාහ්මණස්ස' මෙනත බ්‍රාහ්මණ කියලා කියන්නේ මේ ශාසනික ව්‍යවහාරය අනුව රහතත්වහන්සේටයි. රහතත්වහන්සේට බුදුරජාණන් වහන්සේට ඇතුළු තැන්වල බ්‍රාහ්මණ වචනය යොදනවා. මෙනතත් ඒ අර්ථයෙන් ගන්න තියෙන්නේ. ඊළඟට කියවෙන පද දෙකෙන් කියවෙන්නේ

**අථස්ස කඛා වපයනති සබ්බා
යනො පජානාති සහෙතුධම්මං.**

ඒ බ්‍රාහ්මණයාට ඒ ධර්මයත් පහළවෙනකොට ඒ බ්‍රාහ්මණයාගේ සැක ඉවත් වී යනවා. මක්නිසාද 'යනො පජානාති සහෙතු ධම්මං' හේතුත් අනුව සිදුවන ඒ ධර්මතාව දැකීමෙන්. ඒ පළවෙනි ගාථාවේ අර්ථයයි.

ඔන්න දෙවෙනි ගාථාව. අර විධියටමයි පටන්ගන්නෙ. යම් අවස්ථාවක කෙලෙස් තවන චීර්යයෙන් යුක්තව ධ්‍යාන වඩන්නා වූ බ්‍රාහ්මණයාට, එහෙම තැන්තම් රහතත්වහන්සේට, බුදුරජාණන් වහන්සේට, ධර්මයේ පහළවෙන් ද එවිට ඔහුගේ ඒ සැක ඉවත්වෙනවා 'යනො ඛයං පච්චයානං අවේදි' ඒ ප්‍රත්‍යය ධර්මයන්ගේ ක්ෂයවීම තේරුම් ගැනීම නිසා. ඒ දෙවෙනි ගාථාවේ අර්ථයයි.

තුන්වෙනි ගාථාව, 'යදා හවෙ පාතුහවනති ධම්මා - ආනාපිනො කඛායනො බ්‍රාහ්මණස්ස' යම් අවස්ථාවක කෙලෙස් තවන චීර්යයෙන් යුක්තව ධ්‍යාන වඩන්නාවූ බ්‍රාහ්මණයාට ධර්මයේ පහළ වෙන් ද, ඔන්න

ඊළඟට අමුතු දෙයක් කියවෙනවා 'විදුපයං නිධ්‍යානි මාරසෙනං - සුරියොව ඔහාසයමනනළිකං' මුළු අහස ආලෝකවත් කරන සූර්යයා මෙන් මාර සේනාව විසුරුවා හරිමින් සිටී. ඒ අවස්ථාවේ ඒ බ්‍රාහ්මණයා මාරසේනාව විසුරුවා හරිනවා විදුපයං නිධ්‍යානි මාරසෙනං උපමාව දෙන්නේ 'සුරියොව ඔහාසයමනනළිකං' අහස ආලෝකවත් කරන සූර්යයා මෙන්.

ඔය ඉතින් ගාථා තුනේ අර්ථයයි. දැන් ඉතින් මේක ආශ්‍රයෙන් අපි පටිච්චසමුප්පාද ධර්මය තේරුම් ගන්න බලමු. දැන් මේ තුන් ආකාරය කෙටියෙන් සඳහන් වෙන්නේ මෙහෙමයි ඒ සූත්‍ර තුනේ.

පළමුවෙනි යාමය තුළ බුදුරජාණන් වහන්සේ පටිච්චසමුප්පාද ධර්මය අනුලෝම වශයෙන් මෙනෙහි කළාය, දෙවෙනි යාමය තුළ - මධ්‍යම යාමය තුළ - එය පටිලෝම වශයෙන් මෙනෙහි කළාය, පශ්චිම යාමය කියලා කියන අවසාන කාලය තුළ ඒ දෙකම එකතු කරලා අනුලෝම පටිලෝම වශයෙන් ඒ දෙකම එකතු කරල මෙනෙහි කළාය කියලා. ඔන්න ඒක තේරුම් ගන්න උපකාරවන කාරණය අපි ඉදිරියට ඉදිරිපත් කරනවා.

දැන් අර ගාථාවේ කියවුණු 'යදා හවෙ පාතුහවනති ධම්මා' යම් අවස්ථාවක ධර්මයෝ පහළ වෙත් ද කියලා කිව්වේ - මොනවද ඒ ධර්ම? ඒ ධර්ම මොනවාද කියන එක ඒ සූත්‍රයේම සඳහන් වෙනවා. දැන් මේ පින්වතුන් අහලා තියෙනවා පටිච්චසමුප්පාද ධර්මය ගැන යම් අවබෝධයක් තියෙන අය දන්නවා අංග දොළසකින් සමන්විතයි, පටිච්චසමුප්පාද ධර්මය. ඇතැම් අය ඉතින් භාවනාවටත් ඕක කියනවා. අවිජ්ජා පච්චයා සංඛාරා, සංඛාර පච්චයා විඤ්ඤාණං, විඤ්ඤාණ පච්චයා නාමරූපං, නාමරූප පච්චයා සළායතනං' කියලා ඔය ආදී අංග දොළහ තමයි. ඒ ප්‍රත්‍යය ධර්ම දොළහේ පහළවීමයි මෙනත තියෙන්නේ. 'යදා හවෙ පාතුහවනති ධම්මා' කියන්නේ අන්න ඒ අංග දොළහම ප්‍රත්‍යය ධර්මයන්. මොකද ප්‍රත්‍යය ධර්මයන් කියන්නේ? එක එකක් තනිව ඇතිවන්නේ නැහැ. හේතු ප්‍රත්‍යය නිසා ඇතිවෙන්නේ. එකකොට යම් අවස්ථාවක ඒ ප්‍රත්‍ය ධර්ම දොළහ ඒ ධ්‍යාන වඩන බ්‍රාහ්මණයාට- නැත්නම් රහතන්වහන්සේට- පහළවෙත් ද ඔන්න ඊළඟට කියනවා 'යදා හවෙ පාතුහවනති ධම්මා' එකකොට ඒ ධර්ම පහළවීමක් ගැන කියනවා වගේම ඒ පහළවෙන්නේ කොහොමද කියන ප්‍රශ්නයක් කෙනෙකුට අහන්න පුළුවන්. ඒක අග පදයෙන් කියවෙනවා 'යතො පජානාති සහෙතුධම්මං' ඒ කියන්නේ හේතු ප්‍රත්‍යය පිළිබඳ ධර්මතාව අවබෝධවීමෙන්. ඇත්ත වශයෙන් පටිච්චසමුප්පාද කියලා

කියන්නේ ඒ ධර්ම න්‍යායයි. ඒ ධර්මතාවයි. ඒ ධර්මතාව අර සූත්‍රයේ- ඇත්ත වශයෙන් ධර්මතාවයේ පද හතරක් තිබෙනවා. මේ පළමු සූත්‍රයේ එයින් දෙකකුයි එළියට එන්නේ.

**ඉති ඉමසමිං සති ඉදං හොති
ඉමස්ස උපපාදා ඉදං උප්පජ්ජති²**

ඒ මුල් දෙක විතරයි පළමුවෙනි සූත්‍රයේ තියෙන්නේ ‘ඉති ඉමසමිං සති ඉදං හොති’ මෙය ඇති කල්හි මෙය වෙයි. මෙය හටගැනීමෙන් මෙය හටගනියි කියන එක තමයි පටිච්චසමුප්පාදයේ අනුලෝම පැත්තට අයිති සිද්ධාන්ත දෙක. ඉතිං ඒ ‘මෙය මෙය’ කියලා කියන එකත් කෙනෙකුට සැකයක් වෙන්න පුළුවන්. අපි දැන් සාමාන්‍යයෙන් කියනවා නම් බලාපොරොත්තු වන්නේ ‘මෙය ඇති කල්හි එය වෙයි’ කියලා- එහෙම නේද? මෙය ඇති කල්හි එය වෙයි.’ දැන් මෙනත මේ කියන්නේ මොකද දන්නවාද? ‘අවිජ්ජා පච්චයා සංඛාරා, සංඛාර පච්චයා වික්ඛාණං’ කියන මේ අංග දොළහේ ඕනෑම යුගලයක් ගත්තොත්, එක සමීපයේ තියන යුගලයක් ගත්තොත්, ඒ යුගල අන්න අර ධර්මතාවට නිදර්ශන. ඒකයි අර මෙය මෙය කියලා කිව්වේ. අපි යම්කිසි දෙකක් ඉදිරියට අරගෙන මේ දෙක අතර ඇති අන්‍යෝන්‍ය සම්බන්ධතාව පෙන්නුම් කරන කොට අපි ඒකට ව්‍යවහාර කරන්නේ ‘මෙය ඇති කල්හි මෙය’ කියලා නේද? එයින් පිට තියෙන එකකටයි එය කියලා කියන්නේ. ඔන්න ඕක හොඳට වටහා ගන්න. දැන් අපි සාමාන්‍යයෙන් බලාපොරොත්තුවන්නේ මෙය ඇති කල්හි එය වෙයි කියලා. ඇයි මෙනත මෙය ඇති කල්හි මෙය වෙයි කියන එක? ඒක තේරුම් ගන්න තියෙන්නේ අර අංග දොළහේ ඕනෑම යුගලයක්, ඕනෑම ජෝඩුවක්, ඉස්සරහට අරගෙන මෙන්න මේ සිද්ධාන්තය ඒකට ඇතුල් කරන්න පුළුවන්. මොකක් ද ‘ඉමසමිං සති ඉදං හොති - ඉමස්ස උපපාදා ඉදං උප්පජ්ජති’ දැන් අපි නිදර්ශනයක් ගනිමු ඒකට. අර කියාපු ප්‍රත්‍යය ධර්ම නිදර්ශන පමණයි. “අවිද්‍යාව ඇති කල්හි සංස්කාරයෝ වෙත්; අවිද්‍යාවේ හටගැනීමෙන් සංස්කාරයෝ හට ගනිත්” ඊළඟට තව ටිකක් ඇතට කියමු. සංස්කාරයන් ඇතිකල්හි වික්ඛාණය වෙයි. සංස්කාරයන්ගේ ඉපදීමෙන් වික්ඛාණය උපදියි. ඒ විධියට වික්ඛාණය ඇති කල්හි නාමරූපය වෙයි. ‘වික්ඛාණය හටගැනීමෙන් නාමරූපය හටගනියි.’ ඔය විධියට අර දොළහේ ජෝඩු ජෝඩු අරගෙනයි මෙන්න මේ සිද්ධාන්තය පෙන්නුම් කරන්නේ. එකකොට මෙනත වැදගත් දෙය සිද්ධාන්තයයි. අන්න ඒ ‘සහෙතු ධම්මං’ කියලා කියන ඒ සිද්ධාන්තය අවබෝධ කරගැනීම තමයි මේ පටිච්චසමුප්පාදයේ වැදගත් දෙය.

නමුත් ඒ වෙනුවට බොහෝ දෙනා අර දොළහ කියලා එයින් සැහීමට පත්වෙනවා. අර සිද්ධාන්තය කියලා දෙයක් තියෙන බවත් දන්නේ නැහැ. නමුත් මෙන්ම මේ සූත්‍රය ආරම්භ කරන්නේ තථාගත බුදුරජාණන් වහන්සේ ඒ පටිච්චසමුප්පාද ධර්මය අනුලෝම වශයෙන් මෙනෙහි කළයි මෙන්ම මේ විධියට. පටන් ගන්නේ අර සිද්ධාන්තයෙන්. '**ඉති ඉමස්මිං සති ඉදං හොති- ඉමස්ස උපපාදා ඉදං උපපජ්ජති**' මෙය ඇති කල්හි මෙය වෙයි. මෙය හටගැනීමෙන් මෙය හටගනියි කියලා ඊළඟට දක්වනවා ඒකට නිදර්ශන '**අවිජ්ජා පච්චයා සංඛාරා, සංඛාර පච්චයා වික්ඛාණං, වික්ඛාණ පච්චයා නාමරූපං**', ඒ විධියට දක්වනවා. එතකොට මෙනෙහි කියන්නේ මොකක්ද කියන එක අගට එන්නේ සූත්‍රයේ අර අවසානයේ ප්‍රකාශ කරනවා. '**එවමෙතස්ස කෙවලස්ස දුක්ඛකතස්ස සමුදයො හොති**' මේ මුළු මහත් සංසාර දුක් කඳෙහි හටගැනීම. එතකොට හටගැනීම පෙන්වන හරිය තමයි අනුලෝම කියලා කියන්නේ. දැන් අපි කිව්වනේ පටිච්චසමුප්පාදය මෙනෙහි කරන තුන් ආකාරයක් තියනවා කියලා. පළමු යාමය තුළ බුදුරජාණන් වහන්සේ මෙනෙහි කළේ මේක හට ගැනීම පිළිබඳ පැත්ත. එතකොට ඒක නිසා අර දෙකෙහි කියවුනේ, මෙය ඇති කල්හි මෙය වෙයි.මෙය හට ගැනීමෙන් මෙය හට ගනියි කියලා. ඒකට නිදර්ශන වශයෙන් අවිද්‍යාවේ හටගැනීමෙන් සංස්කාරයෝ හට ගනිත්. සංස්කාරයන්ගේ හටගැනීමෙන් වික්ඛාණය හටගනියි කියලා. අවසාන කරන්නේ කොහොමද? මෙසේ මේ තනිකර ජාති ජරා මරණ ආදී දුක්ඛස්කන්ධයම ඇති වෙයි කියලා. ඔන්න මිකට ගැලපෙන හැටියට තමයි අර පළමු ගාථාව.

ඉතිං මේ එක්කම අපි විස්තර කරන්න බලමු මේ ගාථාවේ කියවෙනවා '**අථස්ස කඬ්ඛා වපයන්ති සබ්බා**' ඒ බ්‍රහ්මණ්‍යාගේ, ඒ රහතන් වහන්සේගේ, සැක ඉවත්වෙනවා. මොනවද මේ සැක? අන්න ඒ සැක ටික හඳුනාගන්න කෙනෙකුට මැදුම් සහියේ **සබ්බාසච සූත්‍රය** බලන්න වෙනවා. සබ්බාසච සූත්‍රයේ තියෙනවා සාමාන්‍ය පෘථග්ජනයා අතීත අනාගත වර්තමාන කියන කාලත්‍රය පිළිබඳව ඇති කරගන්නා සැක. විචිකිල්ලා සැක. කඬ්ඛා. අතීතය පිළිබඳව ඒ කියන්නේ මේ කියපු පටිච්චසමුප්පාද ධර්මය නොදුටු සාමාන්‍ය පෘථග්ජනයා මමය මාගේය කියන ඒ දෘෂ්ටියේ, සකකාය දිට්ඨියේ, ගැලිලා ඉඳගෙන අතීතය ගැන හිතන්නේ මෙහෙමයි. 'මම අතීතයේ හිටියද? අතීතයේ හිටියේ නැද්ද? අතීතයේ හිටියේ කවුරු හැටියටද? අතීතයේ හිටියේ කොහොමද? මම අතීතයේ කවුරු වෙලා ඉඳලා කවුරු වුනාද? ඔන්න පස් ආකාරය. ඔය 'මම' කියන එක ඉස්සරහට දාගෙනයි තර්ක කරන්නේ සාමාන්‍ය

පෘථග්ජනයා. ඒ වගේම අනාගතය පිළිබඳවත් පස් ආකාරයකින් ඒ විධියට මෙනෙහි කරනවා. ඒකට කියන්නේ 'අයෝනියෝමනසිකාර' අනිසි මෙනෙහි කිරීම. සාමාන්‍ය පෘථග්ජනයා කරන මෙනෙහි කිරීම. අනාගතය පිළිබඳවත් එහෙමයි. 'මම අනාගතයේ ඉන්නවාද? මම අනාගතයේ ඉන්නේ නැද්ද? මම අනාගතයේ ඉන්නේ කවුරු හැටියටද? මම අනාගතයේ ඉන්නේ කොහොමද? මම අනාගතයේ කවුරුවෙලා කවුරු වෙනවාද? මේක නිකං විහිළුවක් වගේ බැලුවම. නමුත් ඔය විහිළුව තුළ තමයි හැම පෘථග්ජනයාම ඉන්නේ. නමුත් ඔන්න ඊළඟට වර්තමානය ගැන හය ආකාරයකින්. ඒක අර්ථක් වඩා භාසාජනකයි වගේ බැලුවාම. මම ඉන්නවාද? මම නැද්ද? මම කවුද? මම කොහොම කෙනෙක්ද? මේ සත්ත්වයා කෙනෙක්ද මෙනෙත්තට ආවේ? මේ සත්ත්වයා කියලා කියන්නේ ආත්ම අදහස. මේ සත්ත්වයා කොහෙක්ද මෙනෙත්තට ආවේ? මේ සත්ත්වයා මෙතනින් කොහොමද යන්නේ? අන්න ආත්ම දෘෂ්ටිය තුළ. ඉතින් ඔන්න ඔය දහසය ආකාර සැක ඉවත් වෙනවා මෙන්න මේ ප්‍රත්‍යය පිළිබඳ ධර්මතාව දැකීමෙන්. ඒකයි මේ සොවාන් මාර්ගයෙන් මේ පටිච්චසමුප්පාද න්‍යායය අවබෝධ කරගත්තු ආර්ය ශ්‍රාවකයාට මේ සැක ඇතිවන්නේ නැත්තේ. මොකද මේ සැක අර මමය මාගේය කියලා කියන සකකාය දිට්ඨිය බුදුරජාණන් වහන්සේ ප්‍රකාශ කරනවා ඔය සැක අන්තිමට කෙළවර වන්නේ හැට දෙකක් දෘෂ්ටිවලින්. අන්න දෙකකට වැටෙනවා. එක්කෝ මම ඉන්නවා කියලා ගන්නවා. එහෙම නැත්නම් මම නැතැයි කියලා ගන්නවා අනාගතයේ. ඒක තුළ ශාසවන දෘෂ්ටියට වැටෙනවා එක පැත්තකින්. මම සදාකාලික ආත්මයක් ඇති කෙනෙක් කියලා. අනික් අන්තය තමයි උච්ඡේද දෘෂ්ටිය කියලා කියන මම මරණින් පස්සේ මෙතනින් ඉවරයි. මේ කයට තමා මම ආත්මය කියලා කියන්නේ. ඔය අන්න දෙක මැද හැටදෙකක් දෘෂ්ටි තියෙන බව බ්‍රහ්මජාල සූත්‍රයේ දක්වලා තියෙනවා. එතකොට ඒ දෘෂ්ටි ඉවත් වෙනවා මෙන්න මේ සමුදය පැත්ත දැකීමෙන්මත්. ඒකයි මේ පළමුවෙනි ගාථාවෙන් හෙළිවන්නේ. ඔන්න එතකොට ඒ කිව්වේ අර පළමුවැනි ගාථාවට අදාළව. හිතාගන්න මේ පින්වතුන් පටිච්චසමුප්පාදය මෙනෙහි කළ ආකාර තුනෙන් පළමුවෙනි ආකාරය අනුලෝම. අර ඇතිවීම පිළිබඳව සමුදය පැත්ත.

ඔන්න ඊළඟට මධ්‍යම යාමයේ මෙනෙහි කළ ආකාරය තමයි අර දෙවැනි ගාථාවෙන් කියවෙන්නේ. 'යතො ඛයං පට්ඨයානං අවේදි' එතන අමුතුවෙන් කියවෙන්නේ මේ ප්‍රත්‍ය ධර්මයන්ගේ නිරෝධය, ක්ෂය වීම දුටුවා. ක්ෂය වීම දුටුවා කියන එක බුදුරජාණන් වහන්සේ පටිලෝම

වශයෙන් මෙනෙහි කළ අවස්ථාවේදී පෙනුනා අර හේතු ප්‍රත්‍යයන්ගෙන් ඇතිවෙන නිසාම ඒවා නැතිවෙනවා. හේතු ප්‍රත්‍යය නැතිකොට නැතිවෙනවා. එතකොට ඒකට දක්වන්නේ මෙහෙමයි. අන්න ඒකට කියන සිද්ධාන්ත දෙක

**ඉති ඉමසම් අසති ඉදං න හොති
ඉමස්ස නිරොධා ඉදං නිරුජ්ඣති.⁴**

‘මෙය නැති කළහි මෙය නැතිවෙයි මෙය නැති වී යාමෙන් මෙය නැතිවෙයි.’ ඊළඟට ඒකට එකතුවන එක තමයි නිරොධ වචනය ඒකට නිදර්ශනය, අවිජ්ජා නිරොධා සංඛාර නිරොධො, සංඛාර නිරොධා වික්ඛාණ නිරොධො වික්ඛාණ නිරොධා නාම රූප නිරොධො, නාමරූප නිරොධා සළායතන නිරොධො ආදී වශයෙන් අන්තිමට ජාති ජරා මරණ ඔක්කොම නිරුද්ධ වෙනවා, කියලා ඉවර කරන්නේ කොහොමද? ‘එවමෙතස්ස කෙවලස්ස දුක්ඛකඛන්ධස්ස නිරොධො හොති.’ අන්න නිරොධ පැත්ත. ඒකට තමයි පටිලෝම කිව්වේ. එතකොට පටිච්චසමුප්පාදයේ අනුලෝම, පටිලෝම කියන දෙපැත්තම ඒවායේ වැදගත්කම අනුව අර මුල්යාමයේදී අනුලෝම දෙවෙනි යාමයේදී, මධ්‍යම යාමයේදී පටිලෝම.

ඔන්න තුන්වෙනි යාමය. ඒක ඊට වඩා ගැඹුරුයි. තුන්වෙනි යාමයේදී මොකද කළේ? මේ දෙකම එකතු කරලා අනුලෝම පටිලෝම- ඒක කෙනෙකුට හිතාගන්න බැරි විධියේ මහා ගැඹුරු දෙයක් එතැන තියෙන්නේ. අනුලෝම පටිලෝම දෙකම එක විට. ඒක දක්වන්නේ මෙහෙමයි. අන්න එතැනදී අර හතර දක්වනවා.

**ඉති ඉමසම් සති ඉදං හොති
ඉමස්ස උපපාදාං ඉදං උපපජ්ජති
ඉමසම් අසති ඉදං න හොති
ඉමස්ස නිරොධා ඉදං නිරුජ්ඣති⁵**

ඔන්න දැන් හිතාගන්න අනුලෝම එකේදී මුල්දෙක විතරයි දැක්වූයේ. පටිලෝම එකේදී අග දෙක විතරයි දැක්වූවේ, සිද්ධාන්ත වාක්‍ය හතරෙන්. ඔන්න දැන් මේ අවස්ථාවේදී දක්වනවා ඒ හතරම පෙළ ගස්වලා.

මෙය ඇති කල්හි මෙය වෙයි
 මෙය හටගැනීමෙන් මෙය හටගනී
 මෙය නැතිකල්හි මෙය නොවේ
 මෙය නැති වී යාමෙන් මෙය නැතිවේ

ඔන්න දැන් සම්පූර්ණයි පටිච්චසමුප්පාද සිද්ධාන්තය. ඊළඟට ඒකට නිදර්ශන හැටියට අර අංග දොළහ පිළිබඳව සමුදය නිරෝධ දෙකම දක්වනවා. අවිජ්ජා පච්චයා සංඛාරා, සංඛාර පච්චයා වික්ඛාංගං ඔහොම කියලා ඊළඟට කියනවා අවිජ්ජා නිරෝධා අවිද්‍යාව නිරුද්ධ වෙනකොට ඒ ඔක්කොම. ඒක අවසන් කරන්නේ මෙහෙමයි. 'අවිජ්ජායතෙව අසෙසචිරාගනිරෝධා' අවිද්‍යාව නිසා සංස්කාර, සංස්කාර නිසා වික්ඛාංගය ආදී වශයෙන් තනිකර දුක් කඳක් ඇති වෙනවා. එසේ වී නමුත් ඔන්න මේ වචනය ඉතාම වැදගත් පින්වතුනි, 'අවිජ්ජායතෙව' කියන එක විග්‍රහ කරල බැලුවොත් එතන ගන්න කියෙන්නේ අවිජ්ජාය තු එව මේ 'තු' කියලා කියන්නේ 'නමුත්' කියන අර්ථය එතන කියෙනවා. 'නමුත්' එතකොට අර සාමාන්‍ය ලෝකෙ මේ සංසාර ස්වභාවය අවිද්‍යාවේ ආරම්භයක් නැහැ කියලා කියන්නේ ඒ තරම් අපිට හිතාගන්න බැරි තරම් කාලයක් අවිද්‍යාව ඇවිල්ලා තියෙනවා. ඒ අවිද්‍යාව නිසා අර විධියට සංස්කාර, වික්ඛාංග, නාමරූප සලායතන ඔය විධියට අන්තිමට දුක් කඳක් ඇතිවෙලා තියෙනවා. නමුත් ඔන්න ඔය 'නමුත්' ඉතාම වැදගත්, **නමුත්** අවිද්‍යාවගේම අසෙසචිරාගනිරෝධයෙන්, අවිද්‍යාව යම් විධියකින් සම්පූර්ණයෙන්ම නිරුද්ධ කළොත් එතනම සංස්කාර නිරෝධය, සංස්කාර නිරෝධයෙන් වික්ඛාංග නිරෝධය, වික්ඛාංග නිරෝධයෙන් නාමරූප නිරෝධය, ඒ ක්ෂණයෙන්ම ආයේ හව කතන්දරයක් නැහැ මෙනත. දැන් කාලයේ පටිච්චසමුප්පාදය තෝරන හැටි මේ පින්වතුන් දන්නවා ඇති නේ? ඒ ක්ෂණිකවම අර අවිද්‍යාව නිරුද්ධ වෙනවත් එක්කම අර ජරාමරණ දක්වා ඔක්කොම නිරුද්ධ වෙනවා. ඔන්න එතකොට ඒ අනුලෝම පටිලෝම දෙකම. ඒක ඉතාම ගැඹුරු කාරණයක්.

ඒකට දීපු උපමාව හිතලා බලන්න. ඒකත් ඒ වගේමයි.

**විඬුපයං කිට්ඨකි මාරසෙනං
 සූරියො'ව ඔභාසයමනනළිකං**

ඒවා ගැන විවරණය කරනවා නම් පැයක් කියන්න දේවල් තියෙනවා. ඒකෙ අදහස මේකයි. අර විධියට අනුලෝම පටිලෝම දෙකම පෙළ

ගස්වලා මෙනෙහි කරන්නා වූ බ්‍රාහ්මණයාට ඇතිවන වෙනසයි එතන දක්වන්නේ. ඒ අවස්ථාවේ බ්‍රාහ්මණයා 'විදුපයං කිංඛි මාරසෙනං' මාරසේනාව විසුරුවා හරිමින් සිටිනවා. 'විදුපයං' කියන එක ඇත්ත වශයෙන් කියනවා නම් 'දුමවා හරිනවා' කියන්න පුළුවන්. අර යක්කු එහෙම දුම්මල ගහලා එළවනවා. අන්න ඒ වගේ. එතකොට මේ මාර පරාජය ගැන මේ කියන්නේ. 'විදුපයං කිංඛි මාරසෙනං' ඒ බ්‍රාහ්මණයා- එහෙම නැත්නම් බුදුරජාණන් වහන්සේ - ඒ මාරසේනාව පළවාහරිමින් සිටිනවා. 'සුරියයා අහස ආලෝකවත් කරනවා වගේ. අපි කෙටිකරන්න උපමා දෙක තුනක් විතරක් දෙනවා. මේ සුරියයා කියන ආලෝකය තමා ප්‍රඥාආලෝකය කියලා හිතාගන්න. මාරසේනාව කියලා කියන්නේ විතර්ක සේනාව. ඒක අපේ වචනයෙන් නොවේ සුත්ත නිපාතයේ පටාන සූත්‍රය කියවන පින්වතුන් දන්නවා බොධිසත්වයන් වහන්සේම මාරසේනාව හඳුන්වන්නේ මෙන්න මේ විධියටයි. දසමාර සේනා.

**කාමා තෙ පඨමා සෙනා - දුකියා අරති වුවකි
තකියා බුපපිපාසා තෙ - චතුර්ථී තණ්හා පවුවකි'**

ආදී වශයෙන් දසමාර සේනාව හඳුන්වලා තියෙන්නේ විතර්ක හැටියටයි. කාම, අරති කියලා කියන්නේ නොඇල්ම, සසුන් පිළිවෙතේ නොඇල්ම. කුසගිනි පිපාස පිළිබඳ සිතිවිලි, තණ්හාව ආදී වශයෙන් මේ විතර්ක. එතකොට මෙතන කියන්නේ මොකක්ද? අර විතර්ක පැන නගින්නේ අවිද්‍යාව නිසයි. සංස්කාර කියලා කියන්නේ. ඒ සංස්කාර තුළින් තමයි මේ ඔක්කොම මේ ලෝකයක් හැදිලා මේක තුළ දුක සැප හැම එකක්ම ඇතිවෙන්නේ. එතකොට යම් වෙලාවක අර අනුලෝම පටිලෝම දෙකම එක මොහොතේ මෙනෙහි කරනවා නම්- ඒක ඉතාම සියුම් අන්දමින් - එතකොට අන්න අර විතර්කයන්ට තැන නැති වෙනවා. ඒක තුළින් වෙන්නේ අන්තිමට අර අපි බොහෝ අවස්ථාවල අපේ අනෙකුත් ධර්ම දේශනා ආදිය පෙන්නුවා අර විමුක්තිය කියන එක පරලොව ලබන එකක් නොවේ, මෙලොවම- අර කියාපු රහතන්වහන්සේගේ හිත තුළ විතර්ක සමනය වීමෙන් - මේ පින්වතුන් අහලා තියෙනවා නිවන කියලා කියන්නේ සියලු සංස්කාර සංසිද්ධි, සියලු උපධීන් අතහැරදැමීම. අන්න ඒ අවස්ථාවේ මේ කියන්නේ අර්හත් ඵල සමාධිය. කෙටියෙන් කියනොත් ඒක බොහෝ තැන්වල **අවිතකක සමාධිය**⁸ කියලා හඳුන්වලා තියෙනවා. **අවිතකක සමාධි**⁹ කියලා හඳුන්වලා තියෙනවා. අන්න ඒ තත්ත්වයයි මේ කියපු අන්තිම උපමාවෙන් පෙන්නුම් කරන්නේ. මාරසේනාව නමැති විතර්ක

සේනාව පලවා හරිනවා. අන්න අර කියාපු අනුලෝම පටිලෝම ශීඝ්‍රයෙන් මෙනෙහි කරන අවස්ථාවේදී. ඒකට අපි උපමාවක් දුන්නා ඇතැම් තැන්වල ඔය දෙක එකතු කරන අවස්ථාව පෙන්නුම් කරන්න. දැලිපිහිය මිදින්නා වාගේ. දැලි පිහිය ඉහළට, ඉහළට, ඉහළට. පහළට, පහළට, පහළට මැදලා අන්තිමට මුවහත කියුණු වන වෙලාවේ හරියට ඉහළට පහළට බොහොම වේගයෙන් අදිනවා. අන්න ඒ වගේ ඒ දෙකම එකතුවුන අවස්ථාවේ විතර්කවලට තැනක් නැහැ. ඒ අවස්ථාවේ වික්කාණයේ අර කියාපු නාමරූප ඉවත්වෙලා **අතිදස්සන වික්කාණ** කියන ඒ විමුක්ත තත්ත්වය. අර්හත්ඵල සමාපත්තියයි ඔය තුන්වන අවස්ථාවේ කියන්නේ.

ඔන්න එතකොට ඒකට අදාළ ටික දැන් සැහෙන්න කියවෙලා තියෙනවා. ඉතින් එයින් අපට පෙන්නුම් කරනවා අර පටිච්චසමුප්පාද ධර්මය. මේක කවලම් කරගන්න තරකයි. මූලික න්‍යායය තමයි අන්න අර මූලින් කිව්වේ- අර පද හතර. එතනයි වැදගත්කම තියෙන්නේ. බොහෝ දෙනා අර දොළහ කිව්වට මොකද, මොකක්දවත් දන්නෙ නැහැ. ඒ **දොළහ නිදර්ශන පමණයි**. ඒවාට තමා **පච්චය ධමම**¹⁰ කීවේ. එතකොට '**සහේතු ධමම**' අර ධර්මතාව අන්න අර කියාපු න්‍යායය. "මෙය ඇති කල්හි මෙය වෙයි. මෙය හටගැනීමෙන් මෙය හටගනියි. මෙය නැති කල්හි මෙය නොවෙයි. මෙය නැතිවීමෙන් මෙය නැතිවෙයි". ඒක බුදු කෙනෙක්මයි සොයා ගන්න ඕනෑ. ඒ තරම් පුදුම දෙයක්. මොකද මෙනෙක් තම තමන් මමත්වය උඩ ගත්තු එක, ධර්ම පරම්පරාවක හේතු ප්‍රත්‍ය සම්බන්ධතාව උඩ සිදුවුන එකක් හැටියට අන්න බුදුරජාණන්වහන්සේ මතුකරලා දුන්නා. ඒක තමයි පටිච්චසමුප්පාද ධර්ම න්‍යායය.

දැන් මේකටම තව ඩිංගක් තේරුම් ගන්න මේ පින්වතුන්ට කිව්වොත් සමහරු අහලා ඇති - දන්නවා අග්‍රශ්‍රාවක සාර්පුත්ත මොග්ගල්ලාන ස්වාමීන්වහන්සේලා ගැන. උන්වහන්සේලා ගිහි කාලයේ ඒ බ්‍රාහ්මණ මානවකයින් හැටියට සත්‍යය සොයමින් ගිය අවස්ථාවේ උපනිස්ස කෝලික කියන දෙන්නා. ඩිංගක් අහල ඇති සමහරු. එක් අවස්ථාවක දැන් මේ කාලයේ තියෙන්නා වාගේ විච්චප්‍රසංග වගේ වෙන්න ඇති ගිරග්ගසමජ්ජ කියලා යම්කිසි උත්සවයක් තිබුනා. ඒකට ගිහිල්ලා දෙන්නම අන්තිමට ඒ අයගෙ නුවණ මෝරලා තිබුන නිසා ටික වෙලාවක් බලනකොට - මේ බහුරු කෝලම් බලන කොට -අන්නිමේ එපා වුනා. එපාවෙලා කලකිරිලා යම්කිසි විධියක- මේ හව නාටකයේ යථාතත්වය පිළිබඳ පුංචි පූර්ව දැක්මක් ඒ දෙන්නට ඇතිවෙලා තියෙන්න ඇති. එබඳු අවස්ථාවක ඔන්න

අහල ඇති මේ පින්වතුන් අයුරු මහරහතන්වහන්සේ - ඒ පස්වගමහඤ්ඤාත් වහන්සේලාගෙන් කෙනෙක්. අර උපතිස්ස බ්‍රාහ්මණයාට හදිසියේ හමුවුනා. මේ අයුරු ස්වාමීන් වහන්සේ පිණ්ඩපාතයේ වඩිනවා. ඒ ශාන්ත ස්වරූපය දැකලා කිට්ටුවෙලා දානය වැළඳුවාට පස්සේ ඔබවහන්සේගේ ඉරියව් බොහොම ප්‍රසන්නයි. ඔබවහන්සේගේ ශාස්තෘවරයා කවුද කියලා ඇහුවා. කොයිවිධියේ ධර්මයක් ද ප්‍රකාශ කරන්නේ? එතකොට "අනේ මම ලහඳි මහණ වුනේ. මට වැඩි ධර්මයක් තේරෙන්නෙ නැහැ කිව්වාම, නෑ නෑ කෙටියෙන් කියන්න. මම උපතිස්ස මට පුළුවන් කෙටියෙන් කියාපු එක හරියට තේරුම් ගන්න කියලා ඔන්න ඊළඟට වදාළ ගාථාව මේ පින්වතුන් බෙහෝ දෙනා අහලා තියෙනවා.

යෙ ධම්මා හෙතුප්පහවා

තෙසං හෙතුං තථාගතො ආහ

තෙසං ච යො නිරොධො

ඵචං වාදි මහාසමණො¹¹

ඒ ගාථාවේ - හිතාගන්න - මුල් පද දෙක අහලා සෝවාන් වුනා. කෙහොමද සෝවාන් වුනේ. ඔන්න රහස දැන් මේ කියාපු විවරණය තුළ තියෙනවා, 'යෙ ධම්මා හෙතුප්පහවා - තෙසං හෙතුං තථාගතො ආහ' යම් ධර්මයෝ හේතුන්ගෙන් ඇතිවෙද්ද, ඒවායේ හේතුව තථාගතයන් වහන්සේ දේශනා කළ සේක. අන්න අර අනුලෝම පැත්ත විතරයි කිව්වේ. මේකත් බොහෝදෙනා, අටුවාවාරීන් වහන්සේලා, පටලවාගෙන, **යෙ ධම්මා හෙතුප්පහවා** කියලා කිව්වේ පින්වතුනි, හේතුන්ගෙන් හටගත් ධර්ම. ඒවා තමා අපි කිව්වේ අර '**පච්චය ධම්මා**' කියලා. හේතුන්ගෙන් හටගත් ධර්ම. ඒවායේ හේතුව තමයි, අටුවාවාරීන් වහන්සේලා කියන්නේ ඕක අවිද්‍යාව කියලා. අවිද්‍යාව නොවේ පින්වතුනි, අන්න ඒ හේතුව තමයි අර කියාපු ධර්ම න්‍යායය. ඒ ධර්මන්‍යායය '**යෙ ධම්මා හෙතුප්පහවා - තෙසං හෙතුං තථාගතො ආහ**' කියන කොට උපතිස්ස බ්‍රාහ්මණයාට තේරුනා මෙන්න මේවා ඔක්කොම ප්‍රත්‍යාධර්ම. මේවාට යටින් තියන ධර්මතාව තමයි අර 'මෙය ඇති කල්හි මෙය වෙයි' කියන එක. ඉතිං ඒ බුද්ධිය මුහුකුරා ගිහිවිච නිසා, ඥානය තියෙන නිසා, ඒ ටිකෙන්මත් තේරුම් ගන්නා. යමක් හේතු ප්‍රත්‍යයයන්ගෙන් ඇතිවෙනවා නම් ඒකාන්තයෙන් නැති වෙන්න ඕන කියලා. අර පටිලෝම එක කියන්නත් කලින් ඒ ඥානය අනුවම තේරුම් අරගෙන තමයි ඒ. මේ පින්වතුන් කොතෙකුත් කියවලා ඇති ඔය සාමාන්‍ය පුද්ගලයෙක් වුනත් සෝවාන් වුනාම ඒ සෝවාන් වුන

පුද්ගලයා පිළිබඳ සඳහන් වන කෙටිම පාඨය -පිරිසිදුම පාඨය- තමයි සෝවාන් කෙනෙක් හඳුනාගන්න 'යං කිංඤ්ච සමුදය ධම්මං සබ්බං තං නිරෝධ ධම්මං'¹² අන්න ඒක තුළ ඔය සිද්ධාන්තය තියෙනවා. යම්තාක් දෙයක් හේතු ප්‍රත්‍යයන්ගෙන් ඇති වෙනවා නම් ඒ හැමදෙයක්ම නිරුද්ධ වන ස්වභාවය ඇත්තේය. එතකොට උපතිස්ස බ්‍රාහ්මණයාට ඒක අර ඩිංගෙන්මත් ඒ සෝවාන් ඵලය ලැබුණා. නමුත් කෝලික බ්‍රහ්මණයාට පද හතරම කීවාට පස්සෙයි ඒ කෝලික බ්‍රාහ්මණයා සෝවාන් වුනේ. අනික් පද දෙක මොකක්ද? 'යෙ ධම්මා හෙතුප්පහවා තෙසං හෙතුං තථාගතො ආහ - තෙසං ච යො නිරෝධො' අන්න ඒවායේ යම් නිරෝධයක් වේද ඒකක් තථාගතයන් වහන්සේ ප්‍රකාශ කළා. එතකොට අන්න ඒක තුළින් හිතාගන්න 'යෙ ධම්මා හෙතුප්පහවා' 'හෙතුප්පහවා ධම්මා' කියලා කියන්නේ අර ප්‍රත්‍යය ධර්ම දොළහයි. ඒ ප්‍රත්‍යය ධර්ම දොළහම හේතූන්ගෙන් ඇතිවුන ඒවයි. ඒවායේ හේතුව තමයි අර කියාපු න්‍යාය, සිද්ධාන්තය. එතකොට මේ සිද්ධාන්තය ඕනෑම කුඩා දරුවෙක් ප්‍රත්‍යක්ෂ කරගන්නා නම් යම් අවස්ථාවක - ඒ දරුවා සෝවාන්.

ඔන්න එතකොට ඔතන ඉඳලා අපි යමු. දැන් එතකොට සාමාන්‍ය අවබෝධයක් මේ පින්වතුන්ට ලැබෙන්න ඇති. පටිච්චසමුප්පාදයේ ආදසාංගය කියන්නේ නිදර්ශනයයි. ඒවායේ යට තියෙන්නේ ප්‍රත්‍යය සම්බන්ධතාවයි. අවිජ්ජාපච්චයා සංඛාරා, සංඛාර පච්චයා වික්ඛාණං, කියලා එතනින් ඉවර වෙන්නේ නැහැ ඒ සමුදය පැත්ත. නමුත් අන්න බුදුරජාණන් වහන්සේ පෙන්වුවා යම් අවස්ථාවක අවිද්‍යාව නිරුද්ධ වුනොත්, අවිද්‍යාව නිරුද්ධ වුනා කියන්නේ ප්‍රඥාව පහළ වීමයි. **අවිද්‍යාව නිරුද්ධ වෙනවා කියන්නේ ප්‍රඥාව පහළ වීමයි.** එතකොට ප්‍රඥා ආලෝකය පහළ වීමත් එක්කම ඒ ඤාණිකත්වය අර කියාපු සංස්කාරත් ඉවරයි. වික්ඛාණයත් ඉවරයි. නාමරූපයත් ඉවරයි. සළායතනය ඉවරයි. ඔක්කොම ඉවරයි. දැන් මෙහෙම කිව්වට මේවා තේරුම් ගන්න අමාරු වෙන්න පුළුවන්.

තේරුම් ගන්න අමාරු දේවල් තේරුම් ගන්න උපකාර වෙන්න බුදුරජාණන් වහන්සේ අවසර දීලා තියෙනවා උපමා දක්වන්න. අපි දැන් උපමා ලෝකයට යමු. දැන් මීට කලින් යමක් කියන්න ඕනෑ. අර වික්ඛාණ නාමරූප කියන දෙකේ මහාපුදුම ධර්මතාවක් තියෙනවා. ඒක බොහෝ තැන්වල දක්වලා තියෙනවා. අතීතයේ උගතුන් පිළිගෙන තියෙනවා. අපේ දාර්ශනික කට්ටිය- අක්කමක්ක පච්චය ධර්මතාවක් තියෙනවා කියලා අන්‍යෝන්‍යප්‍රත්‍යය බුදුරජාණන් වහන්සේම දක්වලා තියෙනවා. විපස්සී බුදුරජාණන් වහන්සේත් දක්වලා තියෙනවා, වික්ඛාණයත් නාමරූපත්

අතර. ඒ කියන්නේ විඤ්ඤාණය නිසා නාමරූපය, නාමරූපය නිසා විඤ්ඤාණය. ඔතන තමා බොහෝ දෙනා ගිහිල්ලා හිරවෙන්නේ, විඤ්ඤාණය නිසා නාමරූපය, නාමරූපය නිසා විඤ්ඤාණය. අග කෙළවරේ සිට සොයාගත ගියොත්, ජරා මරණ කුමක් නිසාද? ජාතිය නිසා, ජාතිය හවය නිසා ඔහොම ඔහොම ගිහිල්ලා අන්තිමට නාමරූපයට ආවාම නාමරූපයට එහා බලනකොට විඤ්ඤාණය. විඤ්ඤාණයෙන් එහාට යන්නේ නැහැ. විඤ්ඤාණයෙන් එහා පැත්තේ නාමරූපය ඔය දෙක අතර තියෙනවා අන්‍යෝන්‍ය ප්‍රත්‍ය සම්බන්ධතාවයක්. ඔන්න ඔතනයි ගැටළුම තැන.

ඉතින් මේක තේරුම් කරන්න අපි නොයෙකුත් විධියේ උපමා දක්වලා තියෙනවා ඔය දියසුළිය ආදී උපමා, දියසුළියක් හැඳෙන හැටි, දියවැලක් මහාජලකඳට එරෙහිව යන්න උත්සාහ කරලා ගිහිල්ලා ඒ ජලකඳේ හැපිලා කරකැවිලා ආවාම අර ගිහිල්ලා ආපසු එන එක අමතක වෙනවා. අරකට තියෙන සම්බන්ධය. ඉතින් පලු දෙකක් වගේ. නමුත් යම් වෙලාවක වක්‍රයක් වගේ හැදුනට පස්සේ මේක ඒකකයක් වෙනවා. ඒ වගේ මේ විඤ්ඤාණය තුළ මායාවක් තිබෙනවා. විඤ්ඤාණය කියලා කියන්නේ මායාවක් බව බුදුරජාණන්වහන්සේ ප්‍රකාශකරලා තියෙනවා. මේ මායාවේ තියෙන ස්වභාවය කොයිතරම්ද කියතොත් මේ මායාවේ යමක් පිළිබිඹු වෙනවා. දැන් අපි දන්නවා සවිඤ්ඤාණක සත්ත්වයා තුළ ශක්තියක් තියෙනවා ආපසු හැරිලා බලන්න. ගස්කොළන්වලට ගල්වලට නැහැනේ. විඤ්ඤාණය ඇති හැම සත්ත්වයාටම ප්‍රත්‍යවේක්ෂා කිරීමේ, ආපසු හැරී බැලීමේ හැකියාවක් තියෙනවා. ආපසු හැරී බැලීම හරියට කරන්නත් පුළුවන්, වැරදියට කරන්නත් පුළුවන්. ඔය දෙක පෙන්නුම් කරන්න අපි යොදාපු උපමාවක්. ඒක ඕනෑම කෙනෙකුට තේරෙන උපමාවක්. ඒදණ්ඩක් උඩින් යන බල්ලෙක්. අපි බොහෝ අවස්ථාවල කියන්නත් ඇති. ඒ දණ්ඩක් උඩින් යන බල්ලෙක් හැරිලා බලනවා චතුරට, බැලූහැටිය ඔන්න බල්ලෙක් ඉන්නවා. ඉතින් ඇල්ම නිසා වල්ගය වනනවා. එහෙම නැත්නම් ගොරවනවා. එහෙම නැත්නම් කුකුහලයෙන් බලනවා. බලන බලන වාරයක් පාසා බල්ලා ඉන්නවා. ඉතින් බල්ලා බලබලා ඉන්නවා. නමුත් බල්ලා තේරුම් ගන්නේ නැහැ. බල්ලා හිතන්නේ පෙනෙන නිසා බලනවා කියලා. නමුත් ඇත්ත කාරණය බලන නිසායි පෙනෙන්නේ. බලන බලන වාරයක් පාසා බල්ලෙක් ඉන්නවා. අන්න ඒ විධියේ මහා මායාකාරී ස්වභාවයක් විඤ්ඤාණයේ තියෙනවා. මොකද, විඤ්ඤාණයේ පිළිබිඹු වෙනවා. පිළිබිඹු වෙන්නේ මොකක්ද? නාමරූපය. ඔන්න දැන් ඉතින් ඒකත් විවරණය කරලා ඉඳිමු. උපමා දෙන්න කලින්.

නාමරූපය කියලා කියන්නේ පින්වතුනි, නොයෙකුත් විධියට ඔය උගත්තු කියනවා. ඔය නැමීමක් වගේ කතන්තරයක් නොවේ. **නාමධර්ම**¹³ කියලා කියන්නේ වේදනා, සංකෘතා, චේතනා, එස්ස, මනසිකාර කියන අතේ ඇඟිලි පහයි කියලා හිතාගනිමු. වේදනාව සුළුභිල්ල කියලා හිතාගන්න.

වේදනා, සංකෘතා, චේතනා එස්ස මනසිකාර කියන ඒ නාම ධර්ම. මොකද මේවාට නාමධර්ම කියලා කියන්නේ. සාමාන්‍යයෙන් ලෝකයා යමක් හඳුනාගන්නේ සම්මුති වශයෙන් ලෝකයා දීප්‍ර නාමයකින්. නමුත් අර පොඩි දරුවෙක් හඳුනාගන්නා වගේ යමක්- අන්ධයෙක් ගැන හිතලා බලන්න- අන්ධයා යමක් හඳුනා ගන්නේ අතපත ගාලා නේ? ඒ එන වේදනාව අනුව සංඥාවක් දෙනවා. සංඥාව තුළින් චේතනාවක් මතු වෙනවා. චේතනාව තුළින් යම් තැනකට යොමු කරනවා. අන්ත ස්පර්ශය. ඊළඟට මෙනෙහි කිරීම අගට තියෙනවා. ඉතින් වේදනාව නාමධර්ම අතර මුලට ගන්න හේතුවක් බොහෝ දෙනා ප්‍රශ්න කරනවා. ඒ වෙනුවට අපි අර කිව්ව සමහර අවස්ථාවල පැරණි විධියට ධර්මය තෝරන අය කරන්නේ 'එස්ස ඉස්සරහට දානවා' කියලා. මොකද එස්ස මුලට නොදැමීමේ. සැරියුත් ස්වාමීන් වහන්සේට වැරදිලාද? බුදුරජාණන් වහන්සේට වැරදිලාද? නැහැ පින්වතුනි, විඤ්ඤාණය - ඔන්න විඤ්ඤාණය ගැන යමක් කියන්න ඔතෑ මේ අවස්ථාවේදී.

ඒකත් සාරිපුත්ත ස්වාමීන් වහන්සේ එක් අවස්ථාවක - ඔය පොත් බලන පින්වතුන්ට බලාගන්න පුළුවන් **මහාවේදල්ල සූත්‍රයේ**¹⁴. මහා කොට්ඨික ස්වාමීන් වහන්සේ නොදන්නවා වගේ සාරිපුත්ත ස්වාමීන්වහන්සේගෙන් අහනවා අපි සඳහා. **'විඤ්ඤාණං විඤ්ඤාණං'** කියලා කියනවා මොකක්ද මේ විඤ්ඤාණය කියලා කියන්නේ? එතකොට සාරිපුත්ත ස්වාමීන්වහන්සේ කියනවා **'විජානාති විජානාතිකි ඛො ආචුසො'** වෙන්කර දැන ගන්නවා, වෙන් කර දැනගන්නවා කියන අර්ථයෙනුයි විඤ්ඤාණය කියලා කියන්නේ. ඊළඟට සාරිපුත්ත ස්වාමීන් වහන්සේ පෙන්නුම් කරනවා විඤ්ඤාණය මගින් කෙරෙන මූලිකම වෙන් කිරීම. ඔන්න හොඳට අහන්න. මොකක්ද මූලික වෙන් කිරීම. **'සුඛනතිපි විජානාති දුක්ඛනති විජානාති අදුක්ඛමසුඛනතිපි විජානාති'**. එතකොට විඤ්ඤාණයේ පළමුවෙනි කෘත්‍යය වේදනාව දැනගැනීම. එතනදී තමා අවදි වන්නේ. ගස් කොළන්වලට නෑ නේ වේදනාවක්. හිතලා බලන්න. රබර් ගහට කිරි ආවට ඒක අඩන්නේ නැහැ නේ. ඒ වගේ විඤ්ඤාණයේ මූලිකම කෘත්‍යය තමයි වේදනාව. වේදනාව තුළිනුයි ආත්මය අවදි වන්නේ. ඒකත් බොහෝ අවස්ථාවල

පෙන්නුම් කරලා තියනවා. ආනන්ද භාමුදුරුවන්ගෙන් බුදුරජාණන් වහන්සේ අහනවා, 'යම් තැනක වේදනාව, කිසිම ආකාරයකින් නැත්නම් එතන ආත්මයක් කියන හැඟීමක් තියෙනවාද? 'නැත.' ඔන්න ඕකයි හේතුව. අර එස්ස ඉස්සරහට දානවා වෙනුවට වේදනාව ඉස්සරහට දාලා තියෙන්නේ මොකද, විඤ්ඤාණයේ මූලිකම කෘත්‍යය සැප, දුක්, නොදුක්, නොසුව කියන ඒ වේදනා තුන වෙන්කර දැනගැනීමයි. දැන් මේ ඉඳගෙන ඉන්න අවස්ථාවේ අතික් පැත්තට හැරෙන්නේ මොකද? අර වේදනාව නිසා නේ. අන්න හැම එකක්ම. ඔය වේදනාවෙන් **සංඤාවක්** දෙනවා. ඊළඟට **වේතනාව**. බණ ඇහුවට කමක් නැහැ. ටිකක් හැරෙන්න ඕනෑ. වේතනාව. ඊළඟට හිත යන්නේ කොතෙත්ටද? මං කිව්වොත් වරදවා තේරුම් ගන්න එපා. **එස්ස. ඊළඟට මනසිකාරය** යෙදිලා.

ඔන්න එතකොට නාමධර්ම තේරුම් ගන්න නේ දැන්. ඊළඟට රූපය කියන්නේ මොකක්ද? එතනත් පටලවාගෙන. රූපය කියලා කියන්නේ පින්වතුනි, 'වත්තාර ව මහභුතානි වතුනනඤ්ච මහාභුතානං උපාදාය රූපං.'

උපාදාය කියන වචනය වෙන පැත්තකට හරවාගෙන. සතර මහා භූත ධර්මයන් අඳුනාගන්න බැරි භූතයෝ හතර දෙනෙක් වගේ. හඳුනාගන්නේ නාමධර්ම තුළින්. මහා භූතධර්ම **ආශ්‍රයෙන්** ඇති කරගන්නා රූපසංඤාව කියලා හිතාගන්න. මේ කියන අර විද්‍යාඤ්ඤාන හිතාගෙන තියන භෞතික දෙයක් නොවේ මෙතන තියෙන්නේ. ඒ ටික තේරුම් කරන්න අපි බොහෝ අවස්ථාවල වචන යෙදුවා. '**නාමරූපයෙහි නාමය නාම ස්වරූපයකි. නාමරූපයේ එන රූපය නාමමාත්‍ර රූපයකි**' හොඳට හිතට කාවඳ්දගන්න නාමරූපයේ එන නාමය නාම ස්වරූපයකි, කියලා කිව්වේ ඔය අපි ලෝකයා කියන ඔරලෝසුවය පුටුවය කියන ඒ විදියේ නම් නොවේ. නමක ස්වරූපය- මුල් ස්වරූපය විතරයි. ප්‍රාථමික ස්වරූපය මොකක්ද අර අත්ධයා හඳුනා ගන්නවා වගේ වේදනාව නිසා සංඤාව ඔය ආදී වශයෙන් දැන් කිව්ව නේ, ඊළඟට ඔන්න නාමරූපයෙහි එන රූපය අපි කිව්වා නාමමාත්‍ර රූපයක් කිව්වේ ඒකත් අර විධියට වෙන්කරලා හිතාගත තියන ලෝකයේ තියන දෙයක් හැටියට නොවේ. මේ නාමධර්ම ආශ්‍රයෙන් - නාමධර්ම ආශ්‍රයෙන් දැන් දන්නවා නේ පටව්. තද ගතිය, බුරුල් ගතිය අනුවයි පටව් හඳුනාගන්නේ. ඊළඟට උණුසුම් ගතිය සිසිල් ගතිය ඔය ආදී වශයෙන් මහා භූතධර්මයන් හඳුනා ගන්නෙත් නාමවලින්. ඒක නිසා ඇත්ත වශයෙන් **ඒක රූප සංඤාවක්** පමණයි. ඒක නිසයි අපි

කිවිවේ 'නාමමාත්‍ර රූපයක්'. ඉතින් මේ නාමරූප කියන වචනය හරියට තේරුම් ගන්නා නම් ඒක තේරුම් ගන්න ඕනෑ අන්න අර විඤ්ඤාණයේ වැටෙන පිළිබිඹුවක් පමණයි. දැන් හිතල බලන්න, දැන් ඇහැට වැටෙන දේ කැමරාව පටන් ගත්තේ ඇහේ බබාගෙන් නේ? ඇහේ වැටෙනවා නේ ඡායාවක්. එතකොට ඇහේ බබාගේ වැටෙන ඡායාවට තමා අපි මේ මොළයේ ලස්සණට පෙනෙනවා කියන්නේ. ඒක තමා බුදුරජාණන්වහන්සේ සංඥාව මිරිහුවක් කීවේ. අතන ලස්සනට පෙනෙන්නේ ඒක එතන නියන නිසා නොවෙයි නේ. ඒ කීවේ ඇස ප්‍රත්‍යය කරගෙන ඇසේ යම් කිසි ස්වභාවයක් නිසා කොළපාට කණ්ණාඩි දාලා තියෙනවා නම් ඒ වීඩියෝ පෙනෙනවා. අන්න ඒ වීඩියෝ දෙයක් එතකොට. මේවා හේතු ප්‍රත්‍ය සම්බන්ධතාව - අර නාමරූපයත් විඤ්ඤාණයත්. අපි විශේෂ වචනයක් යෙදුවා අපේ වචනයක් නොවේ. අතීතයේ ධර්මයේ සඳහන් වනවා ද්වයතාව. දෙකක් අතරෙයි පැවැත්ම තියෙන්නේ. දෙකක් අතර පැවැත්ම තමා 'වට්ටය' නමින් හඳුන්වලා තියෙන්නේ. ඒකත් අපි යථා කාලයේ විස්තර කරනවා. වෙළඳ වට්ටම් වගේ. වෙළඳ වට්ටය මේ පින්වතුන් දන්නවා නේ? සැපයුමයි ඉල්ලුමයි අතර තමා මිල ගණන් තියෙන්නේ. ඒ වගේ මුළු මහත් ලෝකයම තියෙන්නේ ඔන්න ඔය විඤ්ඤාණයත් නාමරූපයත් අතර කෙරෙන වට්ටයෙන්.

මුළු මහත් ලෝකයම-හැම ලෝකයක් ගැනම හිතලා බලන්න. මම කෙටියෙන් මෙතන ඉඳලා යන්නේ මොකද, මේවා අපි වෙන තැන්වල කියලා තියෙනවා. හිතන්න සිනමාලෝකය ගැන. එහෙම නැත්නම් දැන් අතින් 'ලෝක' හදාගන තියෙන්නේ. ක්‍රීඩා ලෝකය, ක්‍රිකට් ලෝකය, ඉස්සරවෙලා හිතමු ක්‍රිකට් ලෝකය ගැන. ක්‍රිකට් ලෝකයේ මොකක්ද වෙන්නේ. අර අභිසක පින්තයි බෝලයයි ආදියට පණගැන්වෙන්නේ පිල් දෙකක් බෙදුනාම නේද? පිල් දෙකක් බෙදුනාම නේද? එතකොට නීතිරීති තුළින් - ඒවා තමයි නාමධර්ම ඊළඟට ජය පරාජය පිළිබඳ හැඟීම. ඒක නිසා අන්න ක්‍රිකට් ලෝකය ඇති වන්නේ අර මුළාව තුළයි. 'අපි දෙපිලක් වෙමු.' කියලා එතන ඉඳලයි. ක්‍රිකට් ක්‍රීඩාව. එතකොට ක්‍රිකට් ලෝකය එහෙමයි.

ඊළඟට සිනමා ලෝකය ගැන හිතන්න. ඒ අස්ථිර වූ තිරයේ වැටෙන දෙයත් ප්‍රේක්ෂකයාත් අතර තමයි ඒ ලෝකය යන්නේ. අවිද්‍යා අන්ධකාරය ඒකට උපකාරවෙනවා. දැන් අතනදී ක්‍රිකට් ක්‍රීඩාවේදී අමතක කරගන්නවා තමන්ගේ සහෝදරකම්, යාළු කම් ඔක්කෝම අමතක කරලා ඔන්න දෙපිලක් වුනා. එතනදී අර යාලුකම් නැහැ. ඒ මුළාව තමයි අවිද්‍යාව. එතැන ඒ

අවිද්‍යාව තුළින් කෙරෙන සංස්කාර තමයි. කාය සංස්කාර වෙන්න පුළුවන්- දැන් හිතාගන්න ක්‍රිකට් ක්‍රීඩාව පිළිබඳ කාය සංස්කාර, වචිසංස්කාර¹⁶, මනෝසංස්කාර ඒවා තුළින් තේද ඔය ක්‍රිකට් ක්‍රීඩාවක් ඇතිවන්නේ. මිනිස්සු මුළාවෙලා දිවි නසාගන්නේ, ඒ ලෝකයක් හදාගෙන අන්තිම මුළාවක් කල්පනා කරලා බලනකොට. තමන්ම හදාගත්තු එකක් තුළ නීතිරීති තුළ. අන්න ඒ වගේ තමා සිතමා ලෝකයත්. ඒක්කෝ තමන් හඳුනන කට්ටිය වෙන්න පුළුවන් රහපාන්නේ - නමුත් අන්ධකාරය තුළ- මම බොහෝදෙනාගෙන් අසන ප්‍රශ්නයක් විත්‍රපටියේ රසවිඳින වෙලාවට ඩිංගකටවත් හිතෙනවාද මං මේ රස විඳින්නේ අන්ධකාරයට පිංසිද්ධ වෙන්න කියලා. නැහැ. ඒ වෙලාවට අන්ධකාරය මතකත් නැහැ. මොකද අන්ධකාර පසුබිමේ තමයි විත්‍රපටියක් ක්‍රියාත්මක වෙන්නේ. අර අවිද්‍යා අන්ධකාරය තේරුම් ගන්න පුළුවන්. ඉතින් ඒක නිසා ඔය වලන විත්‍ර උපමාව- ඒක මගේ උපමාවක් නොවේ බුදුරජාණන් වහන්සේගේ උපමාව. මම ඒක වඩා සවිස්තරව පෙන්නුම් කරලා තියෙනවා. එතකොට ඒ වලන විත්‍ර ලෝකයේ, සිතමා ලෝකයේ අවිද්‍යා අන්ධකාරය තුළ සංස්කරණයක් කෙරෙනවා ඒ ප්‍රේක්ෂකයා තුළ. ඒක තුළ තමයි සැප දුක් ආදී වින්දන තියෙන්නේ. එතකොට මේ විදියට ඕනෑ තරම් ලෝක හදා ගන්න පුළුවන් මේ පින්වතුන්ට. පත්තරේ පෙරළලා බලනකොට එක් එක් ලෝකයක් වෙන්න පුළුවන්. ඒකට අදාල නාමධර්ම රූපධර්ම තියෙනවා. ඕක තුළයි මේ ජීවිත මායාව යන්නේ.

එතකොට මේ මායාවේ තවත් පැත්තක් වටිනා පැත්තක්, හෙළි කරගන්න අපි ගනිමු උපමාවක්. දාම් ඇදිල්ලක්. දාම් පෙත. මේ ඉදිරියට මං කියන්න යන ටික ඇත්ත වශයෙන් මේකට මම ඒ මූලික ඉඟිය ලබා ගත්තේ - දැන් මේ පින්වතුන් සමහරු අහලා ඇති මහායාන බුද්ධාගම. පැතිරල යාමෙදි ඒ තර්ක විතර්ක ඔස්සේ සීමාන්තිකව යනවා දැකලා එක් පක්ෂයක් ධ්‍යාන විදර්ශනා ආදිය අවධාරණය කරලා ඒ බුද්ධාගම මේ පින්වතුන් අහලා ඇති සෙන් බුද්ධාගම කියලා කියනවා. 'සෙන්' - ඔය සෙන් බුද්ධාගමේ ආචාර්යවරු මහ පුදුම කට්ටියක්. ඒ ගුරුවරු සමහරවිට ගෝලයින් හික්මවන්නේ, ප්‍රහේලිකා දිලා. විසඳන්න බැරි ප්‍රහේලිකා දිලා. අන්තිමට ඒ ප්‍රහේලිකාව තුළින් ඒ අයට ධර්මාවබෝධය ලැබුනා කියලා කියනවා. ඒ ධර්මාවබෝධය- අපි සෝවාන් කියන්නා වාගේ ඒ අය කියන්නේ 'සට්ඨාරි' කියලා. ඔන්න දැන් පසුබිම දුන්නා. ඔන්න ඊළඟට කියනවා යම්කිසි කතන්තරයක්. ඒක සත්‍ය දෙයක් නොවේවා හෝ වේවා යමක් ඉගෙන ගන්න පුළුවන්. මෙහෙමයි කථාව. එක්තරා සෙන්

ආචාර්යවරයෙක් ඉන්නවා කීවොත් කරන විධියෙ. හරි සැරයි. ගෝලයින් බොහොම සැරෙන් හික්මවන්නෙ. ඒ ගෝලයින් දෙන්නෙකුට පැවරුවා එක දවසක්දා පරදින්නේ නැතුව දාම් අදින්න කියලා. ගෝලයෝ දෙන්නට - මං කියවපු කතාවේ 'නම්' නැහැ - මම දැන් දෙනවා නම් දෙකක්. සිංහල නම් දෙකක්. එක්කෙනෙක් අජිත්. අනිත් එක්කෙනා සුමිත්. එකකොට ගුරුවරයාගේ ගෝලයෝ දෙන්නා - මතක තියා ගන්න එක්කෙනෙක් අජිත්, අනිත් එක්කෙනා සුමිත්. එකකොට මේ අජිත්ටයි සුමිත්ටයි පවරනවා ගුරුවරයා පරදින්නේ නැතිව දාම් ආදින්න ඕනෑ. පරදින කෙනාට මොකද වෙන්නේ? කඩුවකුත් අරගෙනයි මේ ඉන්නේ. බෙල්ල කපනවා එනනම. ඉතින් ගෝලයෝ දෙන්නා දන්නවා, කීවොත් කරන බව දන්නවා මේ ගුරුවරයා. ඉතින් මර්බියේ අජිතුයි සුමිතුයි මේ දාම් ඇදිල්ල පටන් ගන්නා. ගුරුවරයා කඩුව අමෝරාගෙන ඉන්නවා. ඔහොම ක්‍රීඩාව යන අතරේ - අජිත් කවදාවත් පැරදුන කෙනෙක් නොවේ. සුමිත් හොඳ මිත්‍රයෙක්. ඉතින් මම මේ නම් දාන්නේ මේක අර්ථවත් කරන්නයි. ඒ මුල් කථාවේ නැහැ. අජිත් බොහොම පහසුවෙන් ඔන්න දිනන තැනට එනවා. තව ඉන්නත් දෙන්නෙක් ඇද්ද හැටියේ අජිත් දිනනවා. මේ අවස්ථාවේ දැක්කා තමන්ගේ යාළුවා සුමිත් දැන් ඉතින් මැරෙනවා නේද ගුරුවරයා අතින්. මම මගේ ජීවිතය පරිත්‍යාග කරනවා කියලා අජිත් කළේ මොකක්ද? පරදින විධියට ඉත්ත බොරු ඇදිල්ලක් ඇද්ද. බොරු ඇදිල්ලක් ඇද්ද. ඔන්න දැන් ඊළඟ ඇදිල්ල තුළින් වෙන්නේ - ඔන්න හිතාගන්න බොහොම උණුසුම් අවස්ථාවකට එන්නේ. මේ පිරිසටත් විනිශ්චය කරන්න ප්‍රශ්නයක් එන්නේ. දැන් ඊළඟ සැරේ ඉත්ත ඇද්ද හැටියේ අර දිනන්න ගිය අජිත් පරදිනවා. පරදින්න ගිය සුමිත් දිනනවා. අර දිනන්න ගිය, කවදාවත් පැරදුනේ නැති අජිත්ගේ බෙල්ල කපනවා ගුරුවරයා. එක්කෝ ඔළුව පලනවා. දැන් මොකක්ද ගුරුවරයා කරන්නේ? **මොකක්ද ගුරුවරයා කරන්නේ?** මෙන්න මේකයි ගුරුවරයා කළේ. ඒක මහා පුදුම දෙයක් එතැන සිද්ධ වෙන්නේ. ගුරුවරයා පහතට නැමිලා අර දාම් පෙතේ ඉන්නෝ ඔක්කෝම විසුරුවා හැරියා. **ක්‍රීඩාව ඉවරයි. ජය පරාජය නැතිව ක්‍රීඩාව ඉවරයි.** හැබැයි මේ පින්වතුන් හිතන්න පුළුවන් ජය පරාජය නැති වුනා කියලා. නැහැ. **අජිතුත් දිනුවා. සුමිතුත් දිනුවා.** ඔන්න එතැන ඉඳලා වෙනිත් පැත්තක් යන්නේ.

කොහොමද දිනුවේ? ඒ කථාව අවසාන වන්නේ ඒ දෙන්නම 'සටෝරි' කියලා කියන ධර්මාවබෝධය ලැබුවා - සෝවාන් වුනා - කියලා. ඇත්ත වශයෙන් සෝවාන් වුනා නම්, කෙහොමද සෝවාන් වුනේ කියන එකයි අපේ විවරණයේ තියෙන්නෙ. ඒ කියන ධර්මාවබෝධය ඇති වුනේ කොහොමද

අර විසුරුවා හැරියට පස්සේ? කවදාවත් පැරදුනේ නැති අපිත් තමන්ගේ ජීවිතය පරිත්‍යාග කළා සුමිත්ට. ඉතාම හොඳ මිත්‍රයෙක් වන සුමිත් ද්වේශයෙන් තොරව තමාගේ ජීවිතය පරිත්‍යාග කළා. 'දැන් ඉතින් මම පරදිනවා. කමක් නැහැ මගේ යාළුවා දිනනවා' කියලා. එතකොට දෙන්නම අතහැරලා ඉවරයි. මේ දාමී පෙත තමයි ලෝකය. ඒ දෙන්නාගේ ලෝකය දාමී පෙතයි. දාමී පෙතේ ඉන්න ඉන්නත් ඇත්තත් වෙලා. දාමී පෙතේ ඉන්න ඉන්නත් ඇත්තත් වෙලා. එතකොට ඒ දාමී පෙතයි මේ දෙන්නාගේ ලෝකය. එතකොට මේක හවයක්. දාමී පෙත් හවයට හේතුව කුමක්ද? උපාදානය නේ? උපාදානය නේ? දෙන්නම ජය පරාජය බලාපොරොත්තු වෙන් නේ මේක අදින්නේ. ඔන්න උපාදානය. එතකොට දැන් මේ අයට අවබෝධය ආ හැටි - ඇත්ත වශයෙන් ඒක උතා නම්- එක පැත්තකින් සුමිත් හය නියා 'දැන් ඉතින් මැරෙන එක කොහොමත් මැරෙන්න ඕනෑ' කියලා ඒ ජීවිත ආශාව අතහැරියා. ඒ අතහැරීම සම්පූර්ණයි. අපිත් තමන්ගේ ජයග්‍රහණයත් එක්කම යාළුවා වෙනුවෙන් ජීවිත පරිත්‍යාග කළා. එතන අතහැරීම සම්පූර්ණයි. නමුත් අන්තිමට වුනේ මොකක්ද? කාටවත් මැරෙන්න වුනේ නැහැ. මරණයටයි මැරෙන්න වුනේ. මොකද? ඒ දෙන්නම අර යෝව්‍යාත් ඵලයෙන් අමෘත අවබෝධය ලැබුවා. ඒ කාරණය ඇත්ත නම්. කොහොමද ඒක වුනේ? අර ක්‍රීඩාව විසුරුවා හැරියාම මේ අයට තේරුනා මේක මූළාවක්. මහ මායාවක්. හිතෙන් අවදි වුනා වගේ. මෙව්වර මේ දාඩිය හලාගෙන මේ පෙත ලෝකයක් කරගත්තු නියා නේ ඉන්නත්ට තැනක් දුන්න නියා නේ. එතකොට ජය පරාජය නැති අර ක්‍රීඩාව තුළින් ගුරුවරයා කළේ අර මහා පුදුම අන්දමින් ධර්මාවබෝධය දුන්නා. ඒක කෙනෙක් හිතන්නෙ මේ සෙන් බුද්ධාගමේ විතරෙයි කියෙන්නේ කියලා.

දැන් ඔන්න මං කියනවා මේ පින්වතුන්ට ඔයට කලින් අපි මතත් කරපු ධර්ම කතාවක් - කොතෙකුත් අහලා ඇති. නමුත් ඒකේ ගැඹුර හිතලා නැහැ. උග්ගස්සේන නටපුත්‍රයා පිළිබඳ කථාව. මම කෙටියෙන් මතක් කරනවා. ධම්ම පදයේ කියෙනවා ගාථාවක් තණ්හා වග්ගයේ- උග්ගස්සේන කියලා හැටරියන් උණ ගහ උඩ සර්කස් දක්වන විදියේ මහ පුදුම කෙනෙක්. ඒ සිටු පුත්‍රයෙක්. කොයි කරම් දක්කද කිවහොත් හැටරියන් උස උණ ගහක් උඩ සමබරව සිටියා. ඒ අවස්ථාවේ මුගලන් මහරහතන් වහන්සේත් බුදුරජාණන් වහන්සේත් එතෙත්ට ඇවිල්ලා මුගලන් මහරහතන්වහන්සේ අභියෝග කළා. එතකොට නැග්ගට පස්සේ බුදුරජාණන් වහන්සේ ගාථාවක් දේශනා කළා. මොකක්ද ඒ ගාථාව. ටිකක් හිතන්න.

සමබරව ඉන්න නටපුත්‍රයාට බුදුරජාණන් වහන්සේ කළ අභියෝගය මොකක්ද? අර ආචාර්යවරයා කළ එකක් වගේ තමා.

මුඤ්ච පුරෙ මුඤ්ච පච්ඡකො
මජ්ඣෙ මුඤ්ච භවස්ස පාරගු
සබ්බත්ථ විමුක්ඛ මානසො
න පුන ජාති ජරං උපෙහිසි¹⁷

ඒක අපි සිංහලට නඟලා තියනවා මේ විධියට. මේ පින්වතුන් කියවලත් ඇති.

පෙර - පසුව හැර දමව
මැදද අතහැර දමව
භවයෙ එතෙරටමැ යව
හැම තැනින් විමුක් සිත
ඇතිවැ යළි උපතකට
දිරුමකට පත් නොවෙව

ඔන්න ඔය අදහසයි එතැන තියෙන්නේ. ඒ කියන්නේ නට පුත්‍රයා අර සමබරව ඉන්න අවස්ථාව. මෙතන පෙර-පසුව කියලා කිව්වේ අතීතයත් අනාගතයත්. බැලූ බැල්මට පෙනෙන්නේ දැන් කොහොමද පෙර පසුව අතහරලා නේ ඉන්නේ. මැදත් අතහරින්න කියනවා. මැද අතහැරියොත් වැටෙනවා නේ. නමුත් ඒක දැනගන්නා මේ බුදුරජාණන් වහන්සේ කියන්නේ අර සෙන් ආචාර්යවරයා කීවා වගේ මෙතන ගැඹුරු දෙයක් කියන්නේ. ඒක තේරුම් අරගෙන තමයි එකකොට - ඒ සමාධිමත් සිත - හැට රියන් උණගහක් උඩ ඉන්න කොයි කරම් සමාධියක් තියෙන්න ඕනද? ඒ සමාධිමත් සිතට බුදුරජාණන්වහන්සේ අන්න අර විධියට සියුම් විධියේ විදර්ශනාත්මක පණිවුඩයක් දුන්නා. අතීතයයි අනාගතයයි පිළිබඳ කතන්දරයක් නේ අපි කලින් කීවේ. ලෝකයා තුළ තියෙන්නේ 'මම ඉන්නවද? අතීතයේ ඇති වුනාද? ඔය කතන්දර. 'මම' කලා මොකවත් නැහැ. අර උග්ගසේන නට පුත්‍රයාට තේරෙන්න ඇති දැන් එකකොට ඒ සමාධිමත් සිතට - ඒ විදර්ශනාව දියුණු කළ කෙනෙක් වෙන්න ඇති. පෙර පසුව කීවේ අතීතයත් අනාගතයත් අතහරින්න. වර්තමානයත් අතහරින්න. ගැඹුරුම තැන තමයි වර්තමානය අතහැරීම. ඒක හරියට අර උණගහ උඩ හිටගෙන ඉන්න කෙනා වගේ. නමුත් ධර්මානුකූලයා තුළින්, පොතපතේ කියන හැටියට, උග්ගසේන නට පුත්‍රයා රහත්වෙලා ඒ උණගහෙන් බැහැලා බුදුරජාණන් වහන්සේට වැන්දා කියලා කියනවා.

අන්න එබඳු අවස්ථාවක බුදුරජාණන්වහන්සේ ඔය කියාපු සියුම් අන්දමේ විදර්ශනාත්මක කර්මස්ථානයක් ඊට නිසි කෙනෙකුට දීම තුළින් මොකද මෙනත තියෙන්නේ අර කියාපු ද්වයතාවම තමයි. **දෙකක්.** අතීතයත් අනාගතයත් අතරක් දෙකක්. ජය පරාජය අතරක් **දෙකක්.** අර ජය පරාජය ගැන කතාවට අදාළව ලස්සන ගාථාවක් තියෙනවා ධම්මපදයේ සුඛ චග්ගයේ. දැන් අර දෙන්න ජය ලබාගන්න නේ අර තරඟය කළේ. එතකොට ඒක තුළ තියෙන ඒ දුක් සම්භාරය මේ දෙන්නා තේරුම් ගන්නා. ප්‍රත්‍යක්ෂ කර ගන්නා. උපාදානය නිසයි මේ ඔක්කොම- ජාති ජරා මරණ ඔක්කෝම ඇතිවන්නේ කියන එක තේරුම් ගන්නා. අන්න ඒ කාරණයට අදාළව ධම්ම පදයේ ලස්සණ ගාථාවක් තියෙනවා.

ජයං වෙරං පසචති
දුක්ඛං සෙති පරාපිනො
උපසනො සුඛං සෙති
හිත්වා ජය පරාජයං¹⁸

'ජයං වෙරං පසචති,' ජය වෙරය බිහි කරයි. ජය වෙරය ප්‍රසූත කරනවා. ඇති කරනවා. 'දුක්ඛං සෙති පරාපිනො' පරාපිනයා දුක් සේ හොචිනවා - නිදාගන්නවා. 'උපසනො සුඛං සෙති' උපශාන්ත පුද්ගලයා සුවසේ නිදනවා. 'හිත්වා ජය පරාජයං' ජයයි පරාජයයි දෙකම අතහැරලා. ජයයි පරාජයයි දෙකම අතහැරලා. අන්න ඒක තමයි අවසානයේ අර කට්ටිය තේරුම් ගත්තේ. ජය පරාජය කියන මේ ද්වයතාව තියෙන්නේ අවිද්‍යාව මුල් කරගෙනයි. අර ක්‍රිකට් ක්‍රීඩාවේ ජයග්‍රහණය වගේ. කීදෙනෙක් පිස්සු වැටෙන්න ඇත්ද? ඔය ක්‍රිකට් පිස්සුකාරයින්. අනිත් ඒවාත් එහෙමයි. සිනමා පිස්සුවත්, ඒ වගේම ටෙලි නාට්‍ය පිස්සුවත් ඔය විධියට ඔක්කෝම. ඇත්ත වශයෙන් ඒකයි බුදුරජාණන් වහන්සේ කීවේ ලෝකයා උන්මන්තකයි කියලා. බුදුරජාණන් වහන්සේ ප්‍රකාශ කරලා තියෙනවා පෘථග්ජනයා 'සබ්බෙ පුට්ඨස්සා උම්මත්තකා' කියලා. අපි ඒකට කැමති නැහැ එහෙම කියනවා. අන්න අරකයි හේතුව. එතකොට අවිද්‍යාව තුළ අමතක වෙනවා. සිනමා ලෝකයේ අන්ධකාරය තුළ ඇතිකරගන්නා වගේ ක්‍රීඩා ලෝකය තුළත් පිල්. පිල්වලට ආවඩන කට්ටියත්, පිල්වලට බෙදුනු කට්ටියත්, ඊළඟට ලෝකයක් හදාගෙන ඕක තුළ තමයි වෙර ක්‍රෝධ ඇතිවන්නේ.

එතකොට මේ පින්වතුන් කල්පනා කරන්න ඕනෑ මේ පටිච්චසමුප්පාද ධර්මය පොතේ ගුරාගේ කොටසක් හැටියට හිතලා කටපාඩම් කරගෙන අනුලෝම පටිලෝම කීම නෙවෙයි ඒක තුළ තිබෙන ගැඹුරු අර්ථය- අන්න

අර කියන අවිද්‍යාව නිසා සංස්කාර ඇති වෙනවා කියන එක තේරුම් ගන්න ඕනෑ. සංස්කාර කියන වචනයේම තියෙනවා රැවටිලි ස්වභාවයක්. සකස් කරනවා. අතීතයේ සම්භර වීට යොදනවා සැරසීම්, අරඇඳීම් කියන අර්ථය තියෙන සංස්කාර. ඒවා කයෙහුත් කෙරෙනවා වචනයෙහුත් කෙරෙනවා මනසිනුත් කෙරෙනවා. නාට්‍යයේත් එහෙමයි. ක්‍රිකට් ක්‍රීඩාවේත් එහෙමයි. අනිත් ඒවායේත් එහෙමයි. එතකොට අන්න ඒ සංස්කාර තුළින් තමයි විඤ්ඤාණ මායාව, විඤ්ඤාණ මායාවට අනිත් පැත්තෙන් තියෙන්නේ අන්න අර කියපු නාමරූප ධර්ම. වේදනා සඤ්ඤා චේතනා එස්ස මනසිකාර. ඊළඟට අර රූපය ආශ්‍රයෙන් ගත්තු අර ඉත්තත් වගේ. දැන් බලන්න අර **ඉත්තත් ඇත්තත් වුනා නේ.** ඒත් පඨවි, ආපේ, තෙජෝ, වායෝ. අර කොහෙවත් නැති ඉත්තෝ වගෙක්. නමුත් ඒව ඇත්තත් වුනා නේ. ඒ අන්න අර කියාපු මහාභූත ධර්ම ආශ්‍රයෙන් ගත්තු රූපයයි. රූප සංඥාව. ඔය නාමරූපයත් විඤ්ඤාණයත් අතරෙයි පටිච්චසමුප්පාදයේ ගැඹුරුම තැන තිබෙන්නේ. ඒකට තමා **දිය සුළිය** කියලා කියන්නේ, ඔය දිය සුළිය ගැන අපට පණ තිබුනොත්, මේ අයට පින තිබුනොත්, සම්භර වීට තව ටිකක් සවිස්තරව ඊළඟ සැරේ අහන්න ලැබේවි.

දැන් ඔන්න මේ තරමින් තේරුම් ගන්න පටිච්චසමුප්පාද ධර්මය කියලා කියන්නේ දැන් මේ කාලයේ බොහෝ දෙනා තෝරන ආකාරයට අර දොළහ - අවිජ්ජා සංඛාරා එක පැත්තකට දාලා ඊළඟට හව ජාති ජරා මරණ අනිත් පැත්තට දාලා ඔය විධියට තෝරන තේරවිල්ලක් නොවේ. ඒ ක්‍ෂණිකවම අවිද්‍යාව නැතිවෙනවත් එක්කම සංස්කාර නැතිවෙනවා. සංස්කාර නැතිවෙනවත් එක්කම විඤ්ඤාණය. විඤ්ඤාණය කිඳා බහිනවා වගේ දෙයක්. විඤ්ඤාණය නැතිවෙනවා කියන කොට මැරෙනවා කියලා කෙනෙක් හිතන්න පුළුවන්. මැරෙන එකක් නොවේ ඒ කිව්වේ සංඛත විඤ්ඤාණය නැතිවෙනවා. ඒ ටික තමයි අපි කිව්වේ අනිදස්සන විඤ්ඤාණය ආදී වශයෙන් ඔය ධර්මයේ යටවෙලා තිබුන පැත්තක්. ඒ කියන්නේ නාමරූපයෙන් මිදුනු විඤ්ඤාණයක් තියෙනවා. ඒ කියන්නේ විඤ්ඤාණ සංසිද්ධිමක් ඒ රහතුන්වහන්සේලා තුළ. මොකද විඤ්ඤාණය තුළයි ලෝකයා පටුවෙලා බැඳිලා ඉන්නේ.

මේ විඤ්ඤාණය කියන එක හය ආකාරයි.¹⁹ ඇහෙන් දකින ලෝකය, කණෙන් අහන ලෝකය එහෙම ගත්තොත් බුදුරජාණන් වහන්සේ ලෝකය දක්වලා තියෙන්නේ සළායතනය ආශ්‍රයෙන්. **සළායතන ලෝකයයි²⁰ ලෝකය ඇත්ත වශයෙන්ම.** ඔය දැන් විද්‍යාඥයින් දක්වන ලෝකය නොවෙයි. ඒ

ගොල්ලන්ටත් දැන් තේර්ගෙන ඇවිල්ල. ඇතින් දකින ලෝකය, කණින් ඇහෙන ලෝකය ඔය ආදී වශයෙන් අන්තිමට හිතෙන් මවන ලෝකය. **ඕකයි ලෝකය.** එතකොට මේ ලෝකය ඇතිවුනේ මෙතන නම්- මතක නියා ගන්න- සළායතනය නාමරූපය ප්‍රත්‍යය කරගෙනයි ඇති වෙන්නේ. එතකොට විඤ්ඤාණයත් නාමරූපයත් අතර වෙච්ච අර බේදීම, දෙබිඬි වීම, ඒ ද්වයතාව දිගටම යනවා. ඒක අජ්ඣත්ත, බාහිර වශයෙන්, ඇස ආධ්‍යාත්මික ආයතනයයි. රූපය බාහිර ආයතනයයි. දෙකම මහා භූත ධර්මවලින් හැදිලි කියෙන්නේ, නමුත් මේකට වැඩි තැන දෙනවා. මේ **සවිඤ්ඤාණක කය** කියන එකට. ඊළඟට ඒක ඔස්සේ යන ඒ සංඥාව තමා බුදුරජාණන් වහන්සේ ප්‍රකාශ කරලා කියෙන්නේ මිරිඟුවක් කියලා. මේ 'ඇහේ-බබාහේ', 'කණේ බෙරේට' හැඟෙන ශබ්දය තමයි අපි මේ සිත්දූව කියලා ගන්නේ. ඔය විධියට අනෙක් ඉන්ද්‍රියයන් ඒ ඒ ස්පර්ශ අවස්ථාවේ තිබෙන අනවබෝධය නිසා අන්න අර වේදනා සංඥා ආදී වශයෙන් ඔහොම ලෝකයා හවයේ කරකැවෙනවා කියලා බුදුරජාණන් වහන්සේ ලෝකයාට ප්‍රථම වරට පෙන්වලා දුන්නා. එතකොට ඒ පෙන්වා දෙන්න කලින් උන් වහන්සේ මේක ලෝකයාට කොහොමද තේරුම් කරන්නේ කියලා වෙන්න ඕනෑ සත් සතියක්ම ඒ කාලය තුළ මේ පටිච්චසමුප්පාද ධර්මය අනුලෝම වශයෙන්, පටිලෝම වශයෙන්, අනුලෝම පටිලෝම වශයෙන් මෙනෙහි කළේ. මේක ලෝකයාට මේ භාෂාවට දාලා පෙන්නුම් කරන්නේ කොහොමද කියලා. ඒ තරම් ගැඹුරු ධර්මයක්. ඒ නිසා මේ පින්වතුන් කල්පනා කරන්න ඕනෑ මේවා වචන හැටියට සලකන්නේ නැතුව තමන්ගේ ජීවිතවලට එකතු කරගෙන එයින් නවතින්නේ නැතිව මේ ධර්ම මාර්ගයේ යමින්- ඒකට යන මාර්ගයට මේ පින්වතුන් අවතීර්ණ වෙලා කියෙන්නේ. සීල, සමාධි, ප්‍රඥා. ඒ හැරෙන්න වෙන කිසිම ක්‍රමයක් නැහැ මේ ධර්මය තේරුම් ගන්න. අතීතයේ යම්තාක් ඒ රහතන් වහන්සේලා ඇතුළු බෞද්ධ ගිහිපින්වතුන් හෝ ගිහි පින්වතියන් වේවා ධර්මාවබෝධය කළා නම් ඒ සීල, සමාධි, ප්‍රඥා තුළින්. අදත් එහෙමයි. ඒ නිසා මේක ඔය හිතන විධියට වෙන - ක්ෂණික විධියට කිව්වයි කියලා - ඒ අනියම් විධියට ලබන දෙයක් නොවේ.

කෙසේ හෝ වේවා මේ ධර්මතාව වෙනයි, ධර්මයේ නිදර්ශන වෙනයි, කියලා තේරුම් ගන්න ඕනෑ මේ දොළොස් ආකාර පටිච්චසමුප්පාදයේ පෙන්වලා කියෙන. ඒ සඳහා මේ පින්වතුන් ඉදිරියට සතිපට්ඨාන භාවනාදිය²¹ කරනකොට ඉබේටම තේරෙයි මේ කියාපු '**අජ්ඣත්ත බහිදධා**' ඇතුළත පිටක ආදිය පිළිබඳව බුදුරජාණන් වහන්සේ 'ඇතිවීම නැතිවීම' ආදිය

පිළිබඳව මතුකරලා දීලා තියෙන හැටි. ඒ විදර්ශනාත්මක අවබෝධය අතීතයේ ලබ්‍ය අයට, උග්‍රභේදන වගේ අයට, බුදුරජාණන් වහන්සේ ඤාණිකව ලබා දුන්නා. නමුත් හැමකෙනාම අර විධියට 'රිදී හැන්ද' කටේ ඇතිව උපන්නයි කියලා හිතන්නේ නැතිව ඒ වෙනුවෙන් උත්සාහ කරන්න ඕනෑ. වෙහෙස දරන්න ඕනෑ. සිලයෙන්ම පටන්ගෙන.

එතකොට අද දවසේ හොඳ ආරම්භයක්. මේ පින්වතුන් බොහෝ දෙනෙක් වටිනා සිලයක් සමාදන් වුනා. ඊළඟට අපි හිතනවා බණ භාවනා කරන්න ඇති මේ කාලය තුළ. මේ අපේ දේශනාවත් මේ පින්වතුන් බලාපොරොත්තුවන උත්තමාථීය වන අමා මහ නිවන ලබා ගැනීමට මේ දේශනාවත් විදර්ශනාත්මක වශයෙන් උපකාරවත් වේවා කියා ප්‍රාර්ථනා කරනවා. මෙතෙක් මේ දේශනාව තුළින් අවිච්ඡේ සිට අකතිටාව දක්වා යම් සත්ත්වයෙක් ධර්මදේශනාමය ධර්මශ්‍රවණමය කුසලය අනුමෝදන්වීමට කැමති නම් ඒ අනුමෝදන් වීම තුළින් ප්‍රාර්ථනීය බෝධියකින් උතුම් අමාමහ නිවහින් සැනසේවා. මේ පින්වතුන්ටත් මේ හවයේදීම කල්තොයවාම උතුම් තත්ත්වයන් ලබා ගැනීමට මේ දේශනාව උපකාරවත් වේවා කියා ප්‍රාර්ථනා කරනවා. මේ ගාථා කියන්න.

චත්තාවතා ව අමෙහති

පාදක සටහන්

1. බොධි සූත්‍ර 1,2 සහ 3, උදාන පාළි, බුද්ධ නිකාය - 1, 130, 132 සහ 134 පිටු (බු.ජ.ත්‍රි. 24)
2. බොධි සූත්‍රය - 1, උදාන පාළි, බුද්ධ නිකාය - 1, 130 පිට (බු.ජ.ත්‍රි. 24)
3. සබ්බසාධ සූත්‍රය, මජ්ඣිම නිකාය - 1, 18-28 පිටු (බු.ජ.ත්‍රි. 10)
4. බොධි සූත්‍රය - 2, උදාන පාළි, බුද්ධ නිකාය - 1, 132 පිට (බු.ජ.ත්‍රි. 24)
5. බොධි සූත්‍රය - 3, උදාන පාළි, බුද්ධ නිකාය - 1, 132 පිට (බු.ජ.ත්‍රි. 24)
6. බොධි සූත්‍රය - 3, උදාන පාළි, බුද්ධ නිකාය - 1, 134 පිට (බු.ජ.ත්‍රි. 24)
7. පඨාන සූත්‍රය, සුත්ත නිපාත, 128 පිට (බු.ජ.ත්‍රි. 25)
8. පරමාත්මදීපනී (හේ.මු.) - 6, 245 පිට
9. මාරධීඤ්ඤ සූත්‍රය, සංයුක්ත නිකාය - 1, 230 පිට (බු.ජ.ත්‍රි. 13)
10. පච්චය සූත්‍රය, සංයුක්ත නිකාය - 2, 40 පිට (බු.ජ.ත්‍රි. 14)
11. මහා චග්ගය - 1, 84 පිට (බු.ජ.ත්‍රි. 3)
12. ධම්මචක්කසාවතන සූත්‍රය, සංයුක්ත නිකාය 5(2), 274 පිට (බු.ජ.ත්‍රි. 17(2))
13. සමමා දිට්ඨි සූත්‍රය, මජ්ඣිම නිකාය - 1, 126 පිට (බු.ජ.ත්‍රි. 10)
විහඞ්ග සූත්‍රය, සංයුක්ත නිකාය - 2, 6 පිට (බු.ජ.ත්‍රි. 14)
14. මහාවේදල සූත්‍රය, මජ්ඣිම නිකාය - 1, 686 පිට (බු.ජ.ත්‍රි. 10)
15. ථේණජිණ්ඩුපම සූත්‍රය, සංයුක්ත නිකාය - 3, 244 පිට (බු.ජ.ත්‍රි. 15)
16. සංවේනනා සූත්‍රය, අංගුත්තර නිකාය - 2, 306 පිට (බු.ජ.ත්‍රි. 19)
17. ධම්මපදය, 348 ගාථාව, බුද්ධ නිකාය - 1, 110 පිට (බු.ජ.ත්‍රි. 24)
18. ධම්මපදය 201 ගාථාව, බුද්ධ නිකාය - 1, 76 පිට (බු.ජ.ත්‍රි. 24)
19. විහඞ්ග සූත්‍රය, සංයුක්ත නිකාය - 2, 4 පිට (බු.ජ.ත්‍රි. 14)
20. ලොක සූත්‍රය, සංයුක්ත නිකාය - 1, 76 පිට (බු.ජ.ත්‍රි. 13)
21. මහා සතිපට්ඨාන සූත්‍රය, දීඝ නිකාය - 2, 436-503 පිටු (බු.ජ.ත්‍රි. 8)